



# Наша Слова



Газета выходзіць з сакавіка 1990 года

№ 42(376)

28 КАСТРЫЧНІКА 1998 г.

## Дзяды, мы клічам вас



### ДЗЯДАМ

У дзень святых дзядоў  
З-за далечы гадоў  
Прыдзіце продкі нашы,  
Прыдзіце з-пад Стажар  
І плюньце гідка ў твар  
Нам, нізка гэдак паўшым.

Прыдзі, князь Усяслаў,  
Ты дню не дазваляў,  
Пабыць у нас няволі.  
Прыдзі, князь Рагвалод,  
Бо твой магутны род  
Не ўстане ўжо ніколі.

І ты прыдзі Вітаўт,  
І твой хай прыдзе брат,  
Вы шыяў не хілілі  
Вы самі кожны год  
На захад і на ўсход  
Са славаю хадзілі.

Прыдзі, князь Гедзімін,  
Прыдзі ж ты не адзін,  
Тут маеш шмат работы.  
Прыдзіце ваяры,  
Што леглі без пары  
Па пушчах і балотах.

Прыдзі і ты, Кастусь,  
Паглянь на Беларусь,  
Змахні слязу рукою.  
За гэты васьм народ

Ты стаў на эшафот  
І шлюб узяў з пятлёю.

За гэты васьм народ,  
За гэты бляклы зброд  
Бязродных папугаяў...  
Прыдзіце сёння ўсе,  
Хто ў сэрцы боль нясе,  
За лёс прадзедаў краю.

Без вас нам не здалець,  
Без вас не ацалець  
У бітве з неадваркам,  
Што хоча нас зламаць,  
Што хоча нас трымаць  
З навек сагнутым каркам

Прыдзіце, ваяры,  
І гнеў хай узгарыць  
У тысячах агнісак.  
Мы прыем той пажар,  
Як шчодры божа дар,  
І кінем душы ў прысак.

І зноў меч у руках,  
І прэч халопскі страх,  
І пад абцас бязвер'е.  
Прыдзіце ўсе, дзяды,  
І мы з хваста ў бяды  
Парвём арліных пер'яў.  
1.11.95 г.

Станіслаў Суднік

## Мітынг за мову

22 кастрычніка з 17.30 да 19.00 на плтошчы Якуба Коласа ТБМ і моладзевая арганізацыя "Хлоя" ладзілі мітынг у абарону беларускай мовы і беларускамоўнай адукацыі. На мітынг выступілі: Генадзь Бураўкін, Сяргей Законнікаў, Міхась Скобла, Вольга Кузьміч, Марыя Міцкевіч (унучка Якуба Коласа), Янка Запруднік з ЗША і інш. На мітынг прыняты рэзалюцыі і звароты, якія будуць апублікаваны пазней.

## Памяці Каліноўскіх

25 кастрычніка ў Свіслачы адбыўся традыцыйны ўжо фэст па ўшанаванню памяці Віктара Каліноўскага, а рэзам і Кастуся Каліноўскага і ўсіх Каліноўскіх. Невялічкі, безумоўна, нікім не дазволлены мітынг на магіле Віктара Каліноўскага яшчэ раз высвеціў адносіны беларусаў да гэтага роду. Зміцер Кісель справядліва зазначыў, што ворагі Беларускай імперыі імкнуліся пазбавіць нас не толькі жывых змагароў за Беларусь, але нават іхніх магіл. Сапраўды, дзе магіла Кастуся Каліноўскага?

Ніхто не ведае. А вось магіла Віктара Каліноўскага вядомая і да гэтай магілы 25 кастрычніка з'ехаліся людзі з Гародні, Ліды, Зэльвы, Менску, Гомеля. Прафесар Аляксей Пяткевіч азначыў ролю Віктара Каліноўскага, старэйшага брата Кастуся Каліноўскага, як ідэолага Беларускай плыні паўстання 1863 года. Без Віктара не было б і Кастуся. Ролю і долю Віктара Каліноўскага ў гісторыі Беларусі яшчэ трэба ўсведамляць і ўсведамляць. Данута Бічэль-Загнетава чытала свае вершы. Ніна Каліноўская з Ліды дзякавала людзям за памяць пра яе сваякоў. Дарэчы, яна паказвала здымкі ажно трох Кастусёў Каліноўскіх. Малодшаму з іх, які жыў неўдзель у Новачаркаску гадоў дзясц, але традыцыю роду вымагае называць усіх хлопцаў Кастусямі. Так, па меры магчымасці і робяць. Мясцовыя бабкі абзывалі сабраўшыхся каля магілы немцамі. Бог з імі.

У Якушоўцы, каля падмурку хаты Каліноўскіх жалобны настрой быў зменены на патэтычны. Баявыя вершы чытаў Станіслаў Суднік. Яшчэ больш баявыя песні спявалі Віктар Шалкевіч, Андрэй Мельнікаў, Валеры Жамойцін, Хільмановіч і інш. Дзякуй богу памяць пра Каліноўскіх жыве. То жыве Беларусь.

Ладзіла імпрэзу Гарадзенская філія Беларускай сацыял-дэмакратычнай грамады. Падтрымлівала Лідская гарадская рада БНФ "Адраджэнне".



Ніна Каліноўская каля магілы Віктара Каліноўскага

## ПАДПІСКА — 98 НАСАМАЛЬ 1500

Падпіска на газету "Наша слова" ў кастрычніку складала 1470 асобнікаў. Для тых, хто сочыць за развіццём газеты "Наша слова" ў Лідзе гэтая лічба нешта кажа. Будучы стратнай і існуючы толькі на грошы ахвярадаўцаў, не маючы да гэтага часу ні аднаго сталага супрацоўніка, газета "Наша слова" за 9 месяцаў амаль патрыла колькасць падпісчыкаў. Разам з тым мы рэзка змянілі продаж у розніцы, за кошт чаго фактычна трымаці даволі стабільны наклад ад 2500 да 3500 у залежнасці ад сітуацыі.

Калі б удалося адсачыць усе 117 раёнаў Беларусі па продажу газеты гэтак жа, як мы іх адсочваем па падпісцы, то мы б змаглі падкарактаваць сітуацыю, але на жаль атрымаць звесткі пра продаж уласнай газеты ў нас цяжэй чым нейкую пікантную падрабязнасць пра Моніку Левінскі.

Мы злёгка паднялі цану. Гэты пад'ём нам нічога не дае. Не дае ён і вялікіх стратаў падпісчыкам. Проста мода зараз такая, што цэны павінны расці. Газета існавала і будзе існаваць толькі на вашыя грошы, шаноўныя чытачы. Гэтых грошай заўжды мала, але іншага выйсця мы не маем.

З А.Я.В.А. канферэнцыі Рады ТБМ і Рады БНФ імя Т.Касцюшкі Кастрычніцкага р-на г.Менска.

## Аб сучасным стане беларускай мовы як падмурка нацыянальнай культуры.

Два стагоддзі каланізацыі Беларусі Расейскай імперыяй — гэта раз'ятраная, няспынная барацьба акупантаў з беларускай нацыянальнай культурай і, найперш, мовай дзеля канчатковай асіміляцыі беларускага народу і беззваротнай анексіі тэрыторыі Беларусі.

Мужнае змаганне беларускага народа за волю Радзімы пазначана слаўнымі весямі і паўстанне Т.Касцюшкі 1794 г.; змаганне беларускіх вояў супраць Расейскай імперыі ў 1812 г.; паўстанне 1830-31 гг.; паўстанне 1863 г. пад кіраўніцтвам нацыянальнага героя Беларусі К.Каліноўскага; утварэнне БНР у 1918 г.; Слуцкі чын 1921 г.; народнае паўстанне на тэрыторыі Віцебскай і Смаленскай вобл. 1925 - 1932 г.; утварэнне БНФ у 1988 г.; падзвігі героя-беларуса Мірона і іншых сталых і зусім маладых беларусаў у час панавання акупацыйнага рэжыму Лукашэнкі.

Добра ўсведамляючы, што канчатковае прыгнечанне народу магчымае толькі пры поўным знішчэнні яго нацыянальнай свядомасці і адметнасці, рэжым Лукашэнкі, выконваючы волю Маскоўскага імперызму, раз'юшана вынішчае ўсе беларускае і, найперш, мову.

Так, пасля кароткага, але магутнага штуршка нацыянальнага адраджэння, на 1994 г. па Беларусі школьнікаў, якія вучыліся на роднай мове, было 70% ад агульнай колькасці. А за 4 гады лукашэнкаўскага гвалу

на 1998 год засталася толькі 28,7%. Толькі ў Менску за апошнія тры гады зніклі-зніклі 1000 беларускіх класаў. За два апошнія гады беларускіх школ у краіне паменшылася на 190, у той жа час расейскіх павольшылася на 540. Такім чынам, рэжым знішчае самыя жыццяздольныя карані нашай культуры — нацыянальную школу.

Такого нахабнага, цынічнага, раз'юшанага наступу на беларускую мову, культуру, які раз'язу сучасны рэжым, не дазвалялі сабе нават маскоўскія бальшавікі. Ідзе гвалтоўная мэтанакіраваная знішчэнне беларусаў як этнасу.

Канферэнцыя рашуча заяўляе:

1. Толькі тэрміновае адхіленне ад улады сучаснага акупацыйнага рэжыму выратуе беларускую мову, культуру, беларускі народ як этнас, Беларусь як незалежную Дзяржаву.

2. Мы заклікаем усе дэмакратычныя сілы Беларусі, усіх беларусаў, усіх добра-сумленных людзей да аб'яднання ў барацьбе са злчынным рэжымам за выратаванне нашай Бацькаўшчыны.

3. Папярэджваем гр-на Лукашэнку і ўсіх без выключэння, хто з ім супрацоўнічае, што этнацыд беларускай нацыі — злачынства, якое не мае тэрміну даўнасці.

Прынята 15 кастрычніка 1998 года ў г.Менску.

Ф. СП - 1

Міністэрства сувязі Рэспублікі Беларусь

АБАНЕМЕНТ

на газету часопіс

63865

індэкс выдання

НАША СЛОВА

(назва выдання)

На 1999 год па месяцах:

1	2	3	4	5	6	7	8	9	10	11	12
X	X	X									

Куды

(паштовы індэкс)

(адрас)

Каму

(прозвішча, ініцыялы)

ДАСТАВАЧНАЯ КАРТАЧКА

ПВ	месца	літар

на газету часопіс

63865

(індэкс выдання)

НАША СЛОВА

(назва выдання)

Кошт	падпіскі	45000 руб.	Колькасць	1
	пераадресоўкі	руб.	камплектаў	

На 1999 год па месяцах:

1	2	3	4	5	6	7	8	9	10	11	12
X	X	X									

Куды

(паштовы індэкс)

(адрас)

Каму

(прозвішча, ініцыялы)

## Маё слова да моладзі

У 35-ым нумары "Нашага слова" спадар Трусаў дае парад, як самастойна вывучаць беларускую мову. Шчыра дзякуй яму за гэта. Але дазвольце мне на вашых старонках у дадатак да Алега Трусава выказаць яшчэ некалькі практычных парадаў. Маё слова будзе да моладзі, якой я хачу сказаць наступнае:

пройдзе не так і шмат часу, як беларуская мова будзе запатрабаваная. Перад тымі, хто валодае мовай, адчыняецца перспектыва. А які "дзякуй" скажучы дзеці тым сваім бацькам, што, не паспрабаваўшы нават змагацца за беларускія класы, ва ўгоду русіфікатарскай палітыцы ўладаў паспяшаліся перавесці сваіх дзяцей на расейскамоўнае навучанне, мы яшчэ з вамі ўбачым. Гэта не маё прароцтва, але так будзе.

На маю думку, а ў гэтым я абсалютна перакананая, бо знаходжу пацверджанне ў пытаных мовы трэба кіравацца пастулатамі:

а) кожнаму народу яго мова дадзена Богам, і ў тым шматграннасць праяў волі Боскай;

б) Бог стварыў чалавека па свайму вобліку і падабенству — значыць, надзяліў разчымаючымі безгранічнага разціска асобы, яе удасканалення праз высокародныя справы ў імя Госпада;

в) шанаванне, берагчы, удасканальваючы мову, якую нам, беларусам, даў Бог, — значыць выконваць Яго волю.

Па-беларуску сёння гаворыць нацыянальная эліта. І, авалодаваючы беларускай мовай, ты, мой малады сябра, далучаешся да эліты. Авадоўца самастойна ці нават у вучэльні ў сённяшніх умовах табе будзе цяжка. Не бойся. Твае продкі, адзін Бог ведае, з якіх аддаленых каленаў твайго роду, пераказалі табе сваю спадчыну, загадалі прадойжыць закладзены імі беларускі пачатак, і яны будуць апекавацца табою, калі ў цябе хоць і сілы на адзінаборства з трусавым і халуйскім асяродкам.

У барацьбе за мову ты павінен ведаць і быць цвёрда перакананым, што наша мова не

горшая за іншыя мовы: яна старажытная, багатая, у гучанні вельмі меладычная, лёгкая пры вывучэнні, бо будзеца на фанетычнай аснове. Яе асаблівасць, як правіла сказаў у вершы П. Панчанка, — "...звонкае "дзе" і густое "чаго".

Перайсці адразу на беларускую мову ў расейскім асяродку, безумоўна, цяжка, хаця пры настойлівай працы зусім магчыма. Таму пачынай з малага: устаўляй у гутарцы некалькі слоў, фразы па-беларуску, з кожным днём дадаючы новыя. Пачынай з лёгкіх — вітальных: *добры дзень, прывітанне, бывае, да пабачэння, як маюся, як здароўе, як справы*. У аўтобусе табе падары білет, а ты: *"Шчыра дзякуй!"* У краме: *"Пакажыце, калі ласка, ..."* На тваё запытанне па-беларуску табе могуць адказаць раздражнёна або па-хамску, груба. Не бярэ гэта да сэрца, прадэманструй сваю справу. Уступай у спрэчку толькі ў тым выпадку, калі можаш даказаць "абязброіць" свайго незчыліца. Часам усмешка або з'едлівае слова б'юць напавал — памятай і пра гэта як пра зброю.

Спявай. Спяваць, як і чытаць, трэба кожны дзень: у хоры, голасна, як кажучы. "на ўсю хату", шхутка, упаўголос, мурлыкай сабе пад нос — абы беларуская была песня. Вывучы словы такіх песень, як "Магутны Божа", "Пагоня", "Не пагаснуць зоркі ў небе", "Мы выйдзем шчыльнымі радамі", "У гущах, зашланых імглою", "Люблю наш край", "Зорка Венэра" і іншыя. Сабралася кампанія сяброў-аднадумцаў — абавязкова павінна гучаць беларуская песня. Не ўпускай са сваёй увагі песні моладзевых беларускіх гуртоў, перапісвай іх песні, праслухоўвай. Маеш музы-кальны слых і голас — не саромейся спяваць беларускія песні на імянінах, у гасцях, прапануй кампаніі разам спяваць. Добра "ідуць" беларускія жартоўныя песні, а таксама песні на тэму кахання.

Больш чытай уголас. Чытай так, каб сам чуў, як гучыць твай голас. Калі табе цяжка

прачытаць 2-3 старонкі або ты сам разумееш, што прачытаў іх з памылкамі, не спяшаіся прачытваць усё больш і больш, а выберы, напрыклад, поўстарыні або старонку і чытай яе некалькі разоў, аж пакуль не атрымаешся ў цябе сапраўды мастацкае чытанне, калі голас лёгка, як рэчэнька.

Старайся набываць беларускія кніжкі. Май у сваёй уласнай бібліятэцы слоўнікі руска-беларускі - беларуска-рускі.

Прыслухоўвайся, як гавораць людзі, якія заўсёды карыстаюцца роднай беларускай мовай (націск, інтанацыя, нават тэмбр), старайся пераняць у іх лепшае. Беларускае дзяржаўнае радыё і тэлебачанне, на жаль, не можа з'яўляцца ідэальным прыкладам: "хуткае", як сечанае, маўленне з мноствам канцылярска-прафесійных штампай і калек з расейскай мовы, траснявых слоў — усё гэта аддалае ад прыгожай напеўнай беларускай мовы.

Вучы на памяць вершы. Тыя, што асабліва падабаюцца, перапішы ў запісную кніжачку, насяі іх з сабою, перачытай у свабодную хвіліну. У паэзіі знойдзеш сугучнасць сваім думкам і пачуццям. Вывучыўшы верш, можаш прачытаць яго як на гучнай вечарыне, так і ў вузкім коле сяброў. Тэматыка — адвольная, што спадабаецца, але ядзіць маладых, то хача б з тузіну вершаў пра каханне неабходна знаць. Любоўная лірыка ў нас такая багатая! Гэта Багдановіч і Танк, Вярышкін і Бураўкін, Бічэль-Загнетавіч і Баравікова, Вярба і Адамовіч і дзесяткі іншых. А калі захочаш мець больш слоўнікавы запас, чытай і чытай Бардуліна. У кожным радку яго вершаў знойдзеш залатыя россыпы слоў.

Займайся перакладам з расейскай мовы на беларускую. Няхай пры табе заўсёды будзе беларуская газета, часопіс або кніжка. Ісць дарэмна час, калі едзеш цягніком, дабіраешся да месца працы ці вучобы тралейбусам ці трамваем: загляні ў кніжку ці газету, зрабі пераклад хача б аднаго — двух сказаў.

вывучы крылаты радок з верша.

Ведай хача б з дзесятка (для пачатку) беларускіх прыказкаў да розных выпадкаў жыцця, умей загадаць некалькі беларускіх загадак (таксама для пачатку).

Складай план на тыдзень ці месяц, як табе падасца больш прыймальным. Напрыклад: за студзень - люты вывучыць па падручніку тэму "Назоўнік", прачытаць кнігу ..., вывучыць напаміны вершы ... і г.д.

Усё вывучанае патрабуе паўтарэння. Выдатна паўтараецца, калі гуляеш па парку, збіраеш грыбы ў лесе ці застаешся адзін дома. Дэкламуй сабе ў хвосту хоць ціха, хоць на ўвесь голас, а ў памяці засядзе на век.

Прачытаўшы штосьці, старайся пераказаць змест прачытанага па-беларуску.

Заўважай і запамінай адозненні. Напрыклад:

сабака (ён) — сабака (она)  
жаніцца (з кім?) — жаніцца (на ком?)  
дзякаваць (каму?) — дзякаваць (кого?)  
благодарыць (кого?) — блаславляць (за каго?) — смеяцца (над кем?)

Паспрабуй у самым пачатку узбагачаць свой запас слоў па тэмах так, як вывучаюць, нпр. англійскую мову ў малодшых класах: Тэма "Дом": стол, падлога, аканіцы, фіранкі, шафа, шуфляда, канапа, дыван (на падлозе), кілім (на сцяне), ложка, эдзік, крэсла і фатэль, падстрэжак, ганак, сходы і г.д.

Зрэшты, усё будзе залежаць ад твайго смеласці і годнасці.

Але я веру, што ты, мой малады аднадумца, пераадолееш свой страх і няёмкасць спакойна растлумачыш сваім блізім, якія не зразумелі твайго рапы і правамернасці твайго рашэння перайсці на беларускую мову моўлення, не станеш звяртаць увагі на кпіны сваіх аднадзядуляў і наогул знаёмых, якія называць цябе дзіваком і яшчэ як-небудзь, не спалохаешся тых, каму наша мова, як костька ў горле, і загаворыш на нашай з табою дзіўнай і прыгожай мове. У гэтым я бачу тваю годнасць.

Жадаю табе шчасця.

Міхаліна Ваўчок  
Баранавічы



Павел Сцяцко,  
доктар філалагічных  
наук, прафесар,  
старшыня

Гарадзенскай абласной  
рады ТБМ імя  
Францішка Скарыны

"З

лучою

моўнай практыкі..."

(Працяг. Пачатак у №№ 5-7, 12-15, 40,41)

Фэст і фестываль.

Слова фэст у 20-я гады выкарыстоўвалася з значэннем "царкоўнае свята". "Беларуска-расійскі слоўнік" М.Байкова і С.Некрасівіча (Менск.1926.С.333) фіксуе: "Фэст м. — прэстольны празднік". І наступныя слоўнікі гэта пацвярджаюць: РБС-53: "Прэстольны празднік рел.фэст м., храмавое свята" (С.502); БРС-62: "Фэст рад. фэсту м.црк. празднік (прэстольны)" (С.989).

І ў двухтомавым "Беларуска-рускім слоўніку" слова фэст падаецца, як адпаведны рас. празднік (прэстольны). з наметкай "црк." (Т.2.Мн., 1989. С. 658).

Аднак слова фэст ужо далёка выйшла за межы згаданага колішняга зместу. У наш час словам фэст называюць не толькі "царкоўнае прастольнае свята" (часцей каталіцкае), але і наогул свята з кірмашамі і пагулянкамі. І нават якое-небудзь мерапрыемства святачнага кшталту. Такі змест гэтай намінацыі вызначае і "Тлумачальны слоўнік беларускай мовы" (Т.5.Кн.2 Мн., 1984. С.163).

Слова фестываль згаданы слоўнік фіксуе з значэннем "грамадская ўрачыстасць з наказам і праглядам якога-небудзь віду мастацтва" (С.126).

Сучасная ж маўленчая практыка словы фэст і фестываль нярэдка выкарыстоўвае як тоесныя сваім значэннем, аддаючы перавагу больш пашыранаму і працягламу ў выкарыстанні слову фэст.

Слезачечны, слезагонны газ — ці слезатачывы.

Нашы перакладчыя слоўнікі ў абедзвюх частках — расейскай і беларускай — падаюць тое самае: слезоточивый (газ) — слезатачывы (РБС-82.Т.2.С.397); слезатачывы — слезоточивый (БРС-89.С.480). У сучасным друку з гэтым значэннем выкарыстоўваецца больш зразумелае, матываванае слова — слезачечны: Людзей білі і запіхвалі ў спецыяльныя машыны. Пры гэтым ужываўся слезачечны газ, электра-шокары і дубіні (Свабода, 18 лютага 1997 г. "Адукацыя за мяжой").

У тэрміналагічным даведніку С.Судніка і С.Чыслава "Расейска-беларускі вайсковы слоўнік" (Мн., 1997. С.133. 134); "Очаг — агмень, асяродак (заражэння), очаг інфекцыі — асяродак інфекцыі, очаг супрацівлення — асяродак супраціву".

Як бачым, трэба не зблытаць слоўнік літаратурнай мовы, а ўзбагачаць яго адмысловымі словамі.

— отравляющее вещество слезоточивого действия.

Тэрмін слезагонны газ — досыць выразна выяўляе сутнасць паняцця (рэаліі), абазначанага ім, чаго не скажаш пра слезатачывы газ, бо тачывы — ад тачыць, а яно не мае значэння "выдзяляць, выганяць, гнаць".

Агмень і ачаг. Слова ачаг — пазычанае з цюркскіх моваў (Макс Фасмер. Этымалагічны слоўнік русскага языка. Перевод с немецкого и дополнения О.Н.Трубачёва. Т. 3. Мн., 1971.С.177). Рас. очаг В.Ласотыўскі падае з наступным каментарам і перакладам на беларускую мову: "Очаг м. под для вознишча; агмень, вознишча" (ПРК(6)С.С.439). Гэтыя словы — агмень і ачаг — не фіксуе "Беларуска-расейскі слоўнік" М.Байкова і С.Некрасівіча. Не бачым гэтых словаў і ў "Этымалагічным слоўніку беларускай мовы". "Русско-белорусский словарь" 1953 года і яго наступнае перавыданне 1982 года фіксуюць толькі: "Очаг в разн. знач. ачаг; очаговый — ачаговый" (РБС-53.С.284; РБС-82.Т.1.С.646). Трохтомавы "Русско-белорусский словарь" дае больш падрабязную кваліфікацыю гэтага слова і яго беларускіх адпаведнікаў: "Очаг в разн. знач. ачаг м.; (о центре, сосредоточении чего-л. — ешё) асяродок; очаг войны — ачаг (асяродак) войны; очаг культуры — ачаг (асяродак) культуры; очаг заболевания — ачаг (асяродак) захворвання; очаговый — ачаговый, асяродкавы" (РБС-93.Т.2. С.429).

Аднак моўная практыка, нацыянальны беларускі друк і сёння карыстаецца словам агмень, бо яно зтымалагічна больш празрыстае, чым пазычанае ачаг. "Нарадзіліся таго, што ствараецца нам, спрыяе наш пазнавальны характар агмень — непасаднае цягільца, якое мы настаянна падтрымліваем, сілкуем цяплом уласных душ" (ЛіМ. 3.01.1998). Бачым гэтае слова і ў тэрміналагічным даведніку С.Судніка, С.Чыслава "Расейска-беларускі вайсковы слоўнік" (Мн., 1997. С.133. 134); "Очаг — агмень, асяродак (заражэння), очаг інфекцыі — асяродак інфекцыі, очаг супрацівлення — асяродак супраціву".

Як бачым, трэба не зблытаць слоўнік літаратурнай мовы, а ўзбагачаць яго адмысловымі словамі.

(Працяг у наступным нумары)

## Слоні́мская вандроўка

10 кастрычніка 1998 года два вялікія "Ікарусы", у якіх знаходзіліся сябры ТБМ, БНФ, Грамады і АГПБ Ленінскага і Кастрычніцкага раёнаў Менска рушылі ў заходнім напрамку. Першай кропкай гэтай чарговай вандроўкі які ўжо шосты раз ладзяць сябры ТБМ Ленінскага р-на Менска быў старажытны храм ХУ-пачатку ХУІ ст. у вёсцы Сынковічы Зэльвенскага р-на. Удзельнікам падарожжа пашансавала, бо ў храме ішло нядзельнае набажэнства і ён быў адчынены. Присутныя змаглі ўбачыць цудоўны гатычны інтэр'ер бажніцы, а таксама чатыры абаронныя вежы і цудоўны галоўны фасад храма зроблены ў стыле "беларускай готыкі".

Дарэчы, праязджаючы праз вёску Сынковічы, усе звярнулі ўвагу на шылду на мясцовай краме, дзе было напісана па-беларуску "Лаўка". Не выпадкова, там дзе захаваўся беларуская гісторыя, там захавалася і беларуская мова.

Потым быў старажытны Слонім з яго барокавай планіроўкай ХУІІ - ХУІІІ стст.. Менчукі аглядалі старажытную сінагогу першай паловы ХУІІІ ст., гмахі былых бернадзінскіх кляштароў і касцёлаў. У адных з іх зараз дзейнічае праваслаўная царква, аднак інтэр'еры былога касцёла, выкананых у стыле позняга барока ХУІІІ ст. цудоўна захаваліся. Потым вандроўнікі пашком накіраваліся праз два масты, якія перакрылі канал Агінскага ХУІІІ ст. і р.Шару, у

касцёл Св.Андрэя, шэдэўр беларускага барока канца ХУІІІ ст.

Зараз гэты ўнікальны помнік цалкам адноўлены, і нават невяліка павяршыць, што яшчэ дзесяць - пятнаццаць год назад ён быў напалову разбураны, практычна не меў даху і быў ператвораны мясцовымі ўладамі ў склад солі, якая паступова павінна была яго разбураць. Тады стаяла пытанне аб яго канчатковым рэзурэнні і толькі намаганні маладых супрацоўнікаў Спецыяльных навукова-рэстаўрацыйных майстэрняў з Менску здолелі захаваць гэты шэдэўр беларускага дойлідства з яго ўнікальнымі інтэр'ерамі.

У касцёле вандроўнікі сустрэліся з мясцовым ксяндзам, які на цудоўнай беларускай мове расказаў прысутным аб дагматах каталіцызму і падарыў ім паштоўкі з выявай святога абраза Божай Маці Жыровіцкай і іншую багаслоўную літаратуру на беларускай мове.

Потым быў Жыровіцкі кляштар, яго ўнікальныя храмы, крыніца са святою вадою і спатканне з адзіным беларускамоўным паслушнікам праваслаўнага Жыровіцкага кляштара Алега Бембелем, беларускім пазтам па прозвішчу "Зыніч". Стомленыя, але натхнёныя спатканнем са славымі помнікамі Беларускай, вярнуліся менчукі ў родны горад. Наперадзе добрая, новая вандроўка па роднай нам усім Беларусі.

Алег Трусаў.

## Паміж Масквой і Варшавай

14 кастрычніка ў Лідскай мастацкай галерэі адбылася значная падзея. Да нас у горад завітала Вольга Іпатава, слынная беларуская пісьменніца, сакратар Саюзу беларускіх пісьменнікаў. У невялікай зале галерэі, дзе сабраліся аматары беларускага слова, распачалася нязмушаная размова. Спадарыня Вольга распавядала аб сваіх кнігах, аб сваім стаўленні да беларускай мовы, наогул, да ўсяго беларускага, прачытала некаторыя свае вершы. Мясцовыя аўтары прачыталі свае вершы. Лідчына і наогул Гарадзеншчына - не чужыя для Вольгі Іпатавай, бо тут яе карані. Дарэчы ў адной са сваіх апошніх кнігаў, якая выдана на беларускай і нямецкай мовах "Паміж Масквой і Варшавай" " Wischen Moskau und Warschau" для нашага горада таксама знайшлося некалькі старонак. У нашага горада слаўная гісторыя. Аб гэтым згадвае ў сваёй кнізе Вольга

Іпатава. Лідская харугва ваявала пад Грунвальдам у 1410 годзе. Ліда атрымала Магдэбургскае права 17 верасня 1590 года. Мажліва таму, што Ліда мела вялікую значнасць у колішнім Вялікім княстве Літоўскім, зараз справу нашых вялікіх продкаў у Лідзе ёсць каму прадаўжаць. У Лідзе ёсць людзі, якія збіраюць гістарычныя звесткі аб нашай мінуўшчыне і сучаснасці і выдаюць гістарычны часопіс "Лідскі леталісцен", беларускае слова можна прачытаць на старонках альманаху "Ад Лідскае муроў", што з удзячнасцю і адзначыла ў сваім выступе спадарыня Вольга. Напрыканцы патрэбна паведаміць, што сустрэча з Вольгай Іпатавай была, як заўсёды, наладжаная Лідскім суполкам Таварыства Беларускай Мовы і Беларускай Школы.

Ліля Сазанавец, г.Ліда.





Анатоль Грыцкевіч, доктар гістарычных навук, прафесар

## 10 гадоў Беларускаму Народнаму Фронту.

19 кастрычніка 1988 года ў будынку Чырвонага касцёла ў Менску на сходзе творчай інтэлігенцыі і прадстаўнікоў іншых груп беларускай грамадскай пазыцыі вечарам, пасля заснавання таварыства "Мартыралог Беларусі", быў абраны Арганізацыйны камітэт Беларускага Народнага Фронту "Адраджэнне" з 32 чалавек. У лістападзе 1988 г. старшынёй Аргкамітэта быў абраны Зянон Пазыняк. Так пачалася гісторыя БНФ, гісторыя нацыянальна-вызвольнага руху ў Беларусі напярэдадні XX стагоддзя.

Адразу пасля ўтварэння Аргкамітэта БНФ пачалі стварацца пазавыя суполкі Фронту — групы падтрымкі БНФ на прадпрыемствах, установах і на месцы жыхарства. Хутка групы падтрымкі ператварыліся ў мясцовыя арганізацыі на ўсёй тэрыторыі Беларусі. Устаноўчы зезд БНФ адбыўся 24-25 чэрвеня 1989 г. у Вільні. Ад таго часу БНФ актыўна дзейнічае ў палітычным жыцці краіны. БНФ, як грамадска-палітычны рух, які высту-

пае за незалежную Беларусь, адраджэнне беларускай нацыі на прынцыпах дэмакратыі і гуманізму, ад самага пачатку свайго існавання выступаў супраць дыктатуры камуністычнай наменклатуры ў барацьбе за дзяржаўную незалежнасць Беларусі. БНФ быў першым у нашай краіне грамадска-палітычным рухам, які адкрыта выступіў за пераўтварэнне грамадства з таталітарнага ў дэмакратычнае. БНФ стаўся першай і галоўнай апазіцыйнай палітычнай сілай у нашай краіне. Іншыя палітычныя групы і партыі ўтвараліся пазней, а некаторыя і на падставе фронту.

Народныя фронты ствараліся падчас перабудовы ў іншых рэспубліках былога Савецкага Саюза, нават у расейскіх рэгіёнах. Але яны хутка распаліся, альбо пераўтварыліся ў іншыя партыі. Больш дзейсна народныя фронты дзейнічалі ў балтыйскіх рэспубліках, дзе дамагаліся поўнай незалежнасці сваіх краін. Іншыя ж квазіпалітычныя аб'яднанні і партыі ў былым СССР у апошні

перыяд яго існавання ўтвараліся не без дапамогі самой наменклатуры і яе спецслужбаў.

БНФ быў створаны без удзелу наменклатуры і насуперак ёй. Таму ён з самых першых дзён дзейнасці аргкамітэта выклікаў хвалю ўкавання і праследу з боку ўрадавых і кампартыйных структураў, што працягваецца і пры цяперашняй наменклатуры.

БНФ утварыўся на падставе дасведчаных вызваленчых традыцый у гісторыі адраджэнскага руху. Яго ідэйнымі папярэднікамі былі беларускія дэмакраты — адраджэнцы пачатку XX стагоддзя, дзеячы Беларускай Народнай Рэспублікі, героі барацьбы за незалежнасць краіны ў 1920 г., перш за ўсё ўдзельнікі Слуцкага збройнага чыну, дзеячы Рады БНР у эміграцыі, якія захавалі ідэю незалежнасці і дзяржаўнасці Беларусі, усе беларускія патрыёты. Ідэал нацыянальнай дэмакратыі з'яўляецца сэнсавым зместам беларускай нацыянальнай ідэі, зольнай згуртаваць вакол сябе ўсе патрыятычныя сілы.

Сама назва Народны Фронт мае таксама свае гістарычныя карані. У 30-я гады нашага стагоддзя так называліся ў некаторых еўрапейскіх краінах (перш за ўсё ў Францыі і Іспаніі) народныя рухі і аб'яднанні, якія выступалі супраць фашызму, супраць дыктатуры, за мір, за дэмакратыю і за нацыянальную незалежнасць. Гэта былі аб'яднанні палітычных партый і грамадскіх арганізацый, якія існавалі ў многіх краінах Еўропы, Лацінскай Амерыкі і ў Азіі, дзе яны прымалі форму нацыянальных фронтоў у барацьбе за незалежнасць. Як бачым, Беларускае Народнае Фронт — не адзіная палітычная сіла такога кшталту.

10 гадоў дзейнасці БНФ — гэта дзесяцігоддзе пастаяннага змагання, пастаяннай штотдзённай працы ў розных кірунках, ад палітычнага да асветніцкага і культурнага. БНФ мае досвед і дасведчанасць парламенцкай працы. Дзякуючы апазіцыі БНФ у Вярхоўным Савеце былі прыняты вельмі важныя заканадаўчыя акты Рэспублікі

Беларусь, пачынаючы з Дэкларацыі аб незалежнасці Беларусі 1990 года і наданні гэтай Дэкларацыі 25 жніўня 1991 г. канстытуцыйнага статусу.

Беларускі Народны Фронт мае досвед палітычнай барацьбы. Пяць з'ездаў БНФ выпрацавалі праграмныя і тактычныя дакументы, статут, паводле якіх ідзе праца ўсіх суполак у рэгіёнах і ў кіраўнічых структурах Фронту. Арганізацыйная праца БНФ заснаваная на дэмакратычных прынцыпах. Мы маем і маладзёвую арганізацыю — Малады Фронт, дзе згуртаваная патрыятычная моладзь, якая працягвае традыцыі нацыянальна-вызвольнага руху.

Марыянеткавы прарасійскі рэжым у Беларусі праводзіць палітыку "інтэграцыі" Беларусі і Расеі, а дакладней знішчэнне Беларусі, як самастойнай дзяржавы. Гэтая пагроза навісла над беларускім народам. І барацьба супраць яе з'яўляецца галоўным кірункам у нашай працы. Усе нашыя дзеянні перш за ўсё скіраваныя супраць гэтай



небяспечнай пагрозы. Мы ўсведамляем яе і зробім усё магчымае, каб яе прадупахілі.

У гэты дзень юбілею БНФ хочацца адзначыць работу ўсіх актывістаў і прыхільнікаў Беларускага Народнага Фронту і павіншаваць іх з 10-годдзем БНФ. Наша праца накіраваная за дасягненне сапраўднай незалежнасці Беларусі, за пабудову дэмакратычнай волынай краіны, за адраджэнне нашай культуры і беларускай мовы, за роўнасць усіх грамадзян Беларусі, незалежна ад нацыянальнасці, за адраджэнне духоўнасці і роўнасць канфесій, за "пачэсны пасада між народамі". У гэтай нашай дзейнасці мы пераможам.

Жыве Беларусь!

19 кастрычніка 1998 г.

Доктар філалагічных навук, прафесар Іван Лепешаў

## “РУКУ ПРАВУЮ ПОТЕШИТЬ ...”



Калі “Наша слова” (26.08.98г) апублікавала мой артыкул “І яшчэ грохі пра Пушкіна”, я, прызнаюся, чакаў, што будзе хоць колькі адмоўных водгукаў. Але не чакаўся, бо, відаць, усе нашы чытачы хоць, на жаль, і нешматлікія, але аднадумцы.

Затое ў тугішым знаёмым асяроддзі па-рознаму ўспрынялі надрукаванае.

Былі і такія дзівацкія рэплікі, далекаватыя ад сутнасці пытання: “А навошта вам было ўспамінаць Дастаеўскага? Гэта ж псіх!” Вось ён — адзін з ярлыкоў, прышытых вялікаму пісьменніку школынымі, інстытуцкімі ці яшчэ якімі працаўнікамі ідэалагічнага фронту. Я мусіў сказаць: “Напішыце хоць адзін абзац так, як Дастаеўскі, і тады можна рабіць экспертызу псіхічных здольнасцяў”.

Некаторыя гаварылі, што ў любога пісьменніка можна пры вялікім жадаванні знайсці розныя хібы і заблуджэнні і што я, маўляў, панавакопваў з твораў Пушкіна ўсё сапраўды непрыгляднае, якое паказвае пазата без прывычнага хрэстаматычнага пляшу. Не! Па-

першае, далёка не ў кожнага пісьменніка знойдзеш падобнае, а па-другое, я выбраў і падаў голькі нязначную долю таго, што можна было б падаць.

У шмат якіх іншых творах Пушкіна, не названых у напярэднім артыкуле, можна няўзброеным вокам бачыць тую ж самую непакіснасць ягоных імперскіх неракананняў, непрымальных для чалавека з не “саўковым” здумленнем. Не будзем забываць, што свой жыццёвы шлях паэт закончыў у падараваным яму царом яшчэ ў 1833 г. прывольным званні “камер-юнкера Яго Імператарскай Вялікасці”. Здаецца, пасля Пушкіна ніхто з пісьменнікаў не меў прывольных званняў.

У манаграфіях, артыкулах, падручніках сцвярджаецца, што пушкінская творчасць “садзейнічае ўмацаванню дружбы паміж народамі нашай вялікай краіны”. А чытаючы творы пісьменніка, натываешся на ягонае высакамернае, пагардлівае стаўленне да розных татараў, башкіраў, чэркесаў і інш.

Вуснамі свайго староўчага героя з аповесці “Капітанская дочка” пісьменнік гаворыць, што нядаўна далучаная да імперыі вялікая і багатая Арэнбургская губерня “обитаема была множеством полудиких народов” і што іх “штохвільнае абурэнне”, “лег-

кадумнасць і жорсткасць патрабавалі з боку ўрада бесперапыннага нагледу для ўтрымання іх у падпарадкаванні”.

І сёння ў нашых школах, у 5 класе, вывучаецца “Сказка о мёртвой царевне і семи богатырях”. Яна змешчаная ў падручніку-хрэстаматыі, падрыхтаванай беларускімі аўтарамі (Т.Мушынская і інш.) і выдадзенай у Менску. Перад тэкстам твора гаворыцца, што ў пушкінскіх казках прываблівае не толькі фабула, але найперш “маральны змест”. Прыгадваем, які ж тут “маральны змест”.

Маладая, прыгожая царэўна, асуджаная на смерць злоснай царыцаймачахай, цудам выратаўваецца. Доўга прабывае ў лесе, яна заходзіць у царам. Гаспадароў дома няма, але царэўна зразуме-ла, што “тут люди добрые живут”. Праз нейкі час і яны з’яўляюцца — “семь богатырей, семь румяных усачей”. Паводзяць яны сябе ў найвышэйшай ступені інтэлігента, па-джэнтэльменску і выклікаюць лавагу ў чытача. Але паглядзім, чым яны займаюцца. Паэт як бы між іншым расказвае пра іх занятак: “Перед ут-решней зарёю братья дружною толпою выезжают погулять, серых уток пострелять, руку правую потешить, сорочина в поле спешить, иль банку с широким

плеч у татарина отсечь, или вытравить из леса пятигорского череска”.

Аж мароз па целе прабягае ад гэтых радкоў, ад гэтай папехі правай рукі. До-о-обры занятак у гэтых “добрых людзей”. І “маральны змест” казкі таксама, нічога не скажаш, “добра-нікі”. Ніж не кладуцца ў гэтую мараль адсечаная ў татарына “банка с широким плеч”, забітыя сарачын і чаркес.

Можа ў падручніку пад тэкстам казкі ёсць якое-небудзь асуджэнне разбою? Не, няма. Ёсць толькі пытанні да вучняў: “Хто з герояў асабліва спадабаўся? Хто выклікаў у вас іншыя пачуцці? Менавіта якія? Як багатыры адносіліся да царэўны? Чаму? І ўсё. Камен-тары, як гаворыцца, лішнія.

У паэме “Полтава” паэт увесь час на баку цара Пятра Першага. І не асуджае яго нават за такі дзікі ўчынак. Адночы, яшчэ задоўга да Палтаўскай бітвы, гетман Украіны Мазепа баляваў з царом у ягонай стаўцы і “слова смелае ска-заў”. Суровы цар прышматлікіх гасцяў з пагрозай ўхапіў Мазепу за сівыя ву-сы. Перанёсшыся ў сённяшні час, няцяжка ўявіць, які быў бы сусветны рэзананс і адпаведная рэакцыя, калі б, скажам, Ельцын на віду ў людзей скапіў за вусы яко-га-небудзь губернатара ці саюзніка-прэзідэнта.

На тэрыторыі Еўропы,

апрача славян (расейцы, украінцы, беларусы, палякі, чэхі, славакі, харваты, сла-венцы, балгары, македон-цы), жывуць яшчэ дзве вялікія групы роднасных народаў. Адна з іх — германская (англічане, немцы, галандцы, шведы, датчане, нарвежцы, ісландцы). Другая — раманская група (французы, італьянцы, іс-панцы, партугальцы, румы-ны, малдаване). Але ніхто не чуў, каб які-небудзь англійскі дзяржаўны дзеяч ці пісьменнік змагаўся за аб’яднанне ўсіх германскіх народаў у адзін саюз. Больш таго, Англія і Германія як у першай, так і ў Другой сусветнай вайне былі не саюзнікамі, а супра-ціўнікамі. Гэта ж сама ніколі не імкнуліся і не імк-нуцца да аб’яднання фран-цузы з іспанцамі, італья-няцамі і іншымі раманскімі народамі. А вось там, дзе ў модзе тэорыя панславізму, — там і дзяржаўныя дзеячы толькі і марылі пра саюз, федэрацыю ці канфедэра-цыю, там і майстар прыго-жага пісьменства думае пра час, калі ж “славянские ручки сольются в русском море” (А.Пушкін). Ні Гётэ, ні Байран і ніхто іншы ніколі б падобнае не напісаў.

Чытачы майго арты-кула пыталіся ў мяне, чаму Г.П.Фядотаў назваў Пуш-кіна “апошнім песняром Імперыі”. Гэты выдатны расейскі гісторык і філосаф пісаў: “Пасля Пушкіна,

пасварыўшыся з царамі, расійская інтэлігенцыя стра-ціла смак да імперскіх пра-блем, да нацыянальных і міжнародных наогул... Яна абуралася гвалтоўнай русі-фікацыяй або хрышчэннем іншародцаў, але абурэнне адносілася да метадаў, а не да мэты. Асіміляцыя пры-малася як непазбежны вынік цывілізацыі”.

Можна, аднак, прыга-даць асобныя, хць і рэдкія выключэнні. Так, І.С.Акса-каў на старонках часопіса “Дни” гарача падтрымліваў дзейнасць Мураўёва-Веш-талыніка ў “Северо-Запад-ном Крае”.

Быў аднойчы зрыў і ў М.А.Някрасава. Ратуючы ад закрыцця свай часопіс “Современник”, ён 16 краса-віка 1866 г., прыняўшы ўдзел у афіцыйным ушана-ванні Мураўёва-Вешталы-ніка, прачытаў у яго гонар хвалебны верш, які пачы-наўся радкамі: “Бокал за-здравный поднимая, еще раз выпить нам пора здоровья миротворца Края. Так мно-го ж лет ему! Ура!” Пасля, аднак, Някрасаў да скону дзён балюча перажываў свой дагаджальніцкі грэх. Ён пісаў: “Не торговал я лирой, но бывало, когда грозил неумолимый рок, у лиры звук неверный истор-гала моя рука...” Паэт не адзін раз раскайваўся ў сваім няправільным кроку.

У Пушкіна ж раска-яння не было. І не магло быць.



В.І. Саітава

## Часопіс "Ateneum wilenskie" — крыніца бібліяграфічнай інфармацыі аб Беларусі

(Працяг. Пачатак у № 39-41)

Паказальнік меў сістэматычную структуру, у якой былі вылучаны раздзелы (прыкладна 13), прысвечаныя адлюстраванню бібліяграфічных дапаможнікаў, рэцэнзій і крытычных матэрыялаў, літаратуры па дапаможных гістарычных дысцыплінах, аб навуковых установах, архівах, музеях, бібліятэках, выставах, з'ездах. Шэраг раздзелаў быў прысвечаны зместу гістарычных даследаванняў: па археалогіі, геаграфіі, этнаграфіі, краязнаўству, палітычнай гісторыі, праву, суду, эканоміцы, гандлю, прамысловасці і сельскай гаспадарцы, асвеце, царкве, школьнай справе, мастацтву, войску, насельніцтву ў этнічным аспекце (былі выдзелены раздзелы прысвечаныя беларусам, караімам, літвінам, латышам, немцам, рускім, татарам, яўрэям). У асобных раздзелах адлюстроўваліся біяграфіі, успаміны, пісьмы, запіскі, а таксама мастацкая літаратура і сатыра. У раздзелах была прыменена алфавітная групавка бібліяграфічных запісаў. Бібліяграфічныя апісанні рабіліся на мовах арыгіналу: польскай, нямецкай, французскай, літоўскай, англійскай і г.д., выданні на рускай, беларускай, украінскай мовах набіраліся лацінскім шрыфтам. Усяго ў "Бібліяграфіі гісторыі зямель б.В.Кс.Літоўскага га год ..." было адлюстравана 2075 дакументаў, прычым адбывалася пастаяннае значнае павялічэнне колькасці ўлічаных публікацый.

У кожным выпуску "Бібліяграфіі гісторыі зямель б.В.Кс.Літоўскага га год ..." даваліся звесткі аб кнігах і другіх дакументах, якія з'явіліся на тэрыторыі Заходняй Беларусі. Гэта былі пераважна краязнаўчыя матэрыялы па гісторыі і сучаснасці, этнаграфіі, эканоміцы, турыстыцы і некаторых другіх галінах і тэмах, надрукаваныя ў Пінску, Брэсце, Слоніме, Навагрудку і другіх гарадах. Сярод іх такія кнігі, як Galasiewicz Celestyn "Ziemia nowogrodzka. Najpilniejsze gospodarcze i kulturalne potrzeby", Jodkowski Jozef "Swiatynia warowna na Kolozy w Grodne w swietle badan archiwalnych i archeologicznych, dokonanych w 1935 r." і іншыя. Наколькі ўважліва ставіўся С.Бурхардт да паўнаты ўліку краязнаўчых даследаванняў, сведчыць бібліяграфаванне шэрагу друкаваных матэрыялаў краязнаўчага гуртка вучняў дзяржаўнай гімназіі ў Пінску.

Паказальнікі "Бібліяграфіі гісторыі зямель б.В.Кс.Літоўскага га год ..." перадрукоўваліся таксама ў выглядзе асобных адбіткаў, што таксама падцвярджае іх важнае значэнне для інфармацыйнага забяспячэння гістарычных даследаванняў.

Некалькі паказальнікаў насілі вузкі тэматычны характар, напрыклад, "Бібліяграфія Віленскага ўніверсітэта" М.Амброса (аб'ём 60 старонак). Адлюстроўваліся ўсе віды дакументаў за 1936-38 гг., прыменена дэталёвая гісторыка-сістэматычная групавка матэрыяла. У ліку адлюстраваных дакументаў ёсць матэрыялы аб студэнтах Беларусі.

У раздзеле часопіса "Крытычны агляд" змяшчаліся рэцэнзій, агляды, водгукі, рэфераты, рэфератыўныя анатацыі на новыя кнігі, перыядычныя выданні, артыкулы і другія дакументы, выдадзеныя ў Польшчы, БССР, СССР, Германіі, Літве і Латвіі, Чэхаславакіі, і звязаныя з яго змястоўнай накіраванасцю. Асобныя матэрыялы, як, напрыклад, водгук на кнігу Я.Якубоўскага "Томаш Макоўскі гравёр і картограф нявіжскай", напісаны на ўсіх канонах рэкамендацыйных анатацый. Разглядаючы кнігі, выплываючы ў БССР, на жаль, часта адзначалі вузасць крыніц даследаванняў. Высокую адзнаку атрымаў толькі другі том "Беларускага архіва" Ін-белкульту. Гэтыя бібліяграфічныя і асабліва крытычныя публікацыі змяшчаюць нямала аргументаў, доказаў ці абвяржэнняў, для абгрунтавання якіх таксама выкарыстоўвалася цытаванне і бібліяграфічныя спасылкі.

Разгледжаныя бібліяграфічныя матэрыялы, змешчаныя ў "Ateneum wilenskie", фактычна заставаліся за межамі бібліяграфічнага крыніцзнаўства савецкага перыяду. Іх выкарыстанне бібліёграфамі і даследчыкамі будзе спрыяць аднаўленню парушаных духоўных сувязей паміж пакаленнямі беларусаў.

Заснавальнік:

ТБМ імя Францішка Скарыны.

Пасведчанне аб рэгістрацыі:

№ 83 ад 28 чэрвеня 1996 г.

Адрас рэдакцыі:

220005, г. Менск, вул. Румянцава, 13.

Адрас для наіштовых адпраўленняў:

231300, г. Ліда-2, п/с 7.

E-mail: ns@lida1.lingvo.grodno.by

2.Каса як зброя падаецца з наступным азначэннем: *зброя, якая мае шырокую рэзальную частку, шырокае лязо...*

У "Гістарычным слоўніку беларускай мовы" т.16. прыводзяцца наступныя пісьмовыя звесткі пра касу, як зброю: *оружыя ... іныя, как косы парязены (Чэця, 566); парядилис во изброи и с соулицами и со стрелами и с косами (Увар.,69); возъиши сънове израилевы къ гсду богу, понеже девяносто колесницъ с косами железными имаше той (Скар. КС,10); уставуемъ ... абы зо всихъ земель паства нишоу ... кось позов стрэл и всякого иного наряду военного не выпускали и послом не продавали (Ст. 1566,396); але другие инак пишут поведаячи, же обоя сторона долго одинакое щастье в битве мела, аж на остаток Атыля будучы поразисон, утекъ до обозу возми косами осажеными заточеного (Атыла, 197); мели перси въ своемъ воеску осмьсот убранных на службу словъ великихъ зверей, мел р и к тысячъ ездовых, тысячу возовъ з косами, то все згубил и сам цар перски ледво утекъ (Бельск., 246).*

З іх відаць, што *косы*, як зброя прымяняліся ў глыбокай старажытнасці, яшчэ на калясніцах. Калясніцы вынайшлі нашы далёкія, найбольш далёкія з вядомых, але наўпроставыя прашчурны — хеты. Я ўжо недзе згадаў, што назва сталіцы хетаў *Хатус (Хатусас)* абазначала проста "Хаты", як назвы нашых гарадоў Гарадня, Гарадок, Гарадзея,

Наваградак абазначаюць проста горад (малы горад, новы горад). (*На свеце педзе існуе слоўнік хетскай мовы, але на тэрыторыі Беларусі яго няма. А мо я памыляюся, то, калі б хто паказаў, як яго знайсці, гэта паслужыла б Беларусі.*)

Вынайшайшы калясніцы хеты прымянілі на іх гэтыя самыя косы, доўгія насаджаныя на аглоблі і прывязаныя да колаў палосы жалеза. Сваімі калясніцамі хеты разграмілі палову айкумены. Разбілі Егіпет, узялі Вавілон, дайшлі да Індыі і заснавалі там арыіскую цывілізацыю.

Але траву хеты не карсілі. У гэтым не было патрэбы. Такім чынам *каса*, як зброя існавала раней, чым *каса*, як прылада працы. Хеты ўзялі Вавілон за 1,5 тысячы гадоў да нашай эры. Арыі з'явіліся ў зоне глы-



Інда-арыйская калясніца. Сучаснае ўяўленне. Косаў тут не відно, але гэта парадны малюнак. Рэальна ўсё было грубей і прасцей.

Працяг у наступным нумары.

## Аповесць пра словы КАСА

боків снягоў у 8-6 стагоддзі да н.э.. Разрыў гадоў у 700.

Як называлася баявая *каса* ў хетаў я не ведаю, але наш вывад назвы *касы* ад санскрыцкага *ksa* дае падставу гаварыць, што і *баявая* *каса* магла мець нейкую сугучную назву.

З калясніц *каса* перайшла ў разрад ручной зброі.

У мастацкіх творах часта сустракаецца фрагмент, як украінскі селянін прымяняе турэцкі ятаган (хто не ведае, меч, заво-

цуюшкі, Ясінскага, Грабоўскага, Каліноўскага, Урублеўскага ўвайшлі ў гісторыю.

Прыдзірлівы лінгвіст можа задаць пытанне, чаму



Касінеры. Битва пад Раплавіцамі. 1794 г. Паводле А. Арлоўскага. На пярэднім плане баявая *каса*.

страны з увагнутага боку) у якасці *касы*. Дык ці не магла калісі і баявую *касу* скарыстаць для *касьбы*. Калі гэта так, то назва, безумоўна, перайшла з баявой на працоўную. Тады ў аснове слова *каса* ляжыць дзеяслоў *рэзаць*. І нашыя развагі правільныя.

Пазней, ужо ў амаль наш час наадварот рабочыя косы прымянялі ў якасці зброі. Аддзельны касінераў Кас-

ў нас усе гэтыя словы так цесна пераплецены між беларускай мовай і санскрытам і чаму не відно такога перапляцэння для тых жа словаў у нямецкай, ці летувіскай мовах. Справа ў тым, што:

1) мы разглядаем словы выбарачна, бярэм тыя, якія сапраўды маюць даўнюю арыіскую традыцыю. Такіх слоў, але іншых, дастаткова і ў германскіх і ў балцкіх мовах.

2) беларуская мова гэта найбольш старажытная форма славянскіх моваў.

Таму тое, што ёсць у нас не абавязкова павінна быць у іншых славянскіх мовах, але, што ёсць у іх, у нас як правіла або ёсць, або было.

Станіслаў Суднік.

## Песня

Хто ж не чуў Цябе і не жыў Табой, немяротная беларуская Песня! І чулі, і жылі, і самі спявалі, і іншыя пляшотнымі гукамі музыкі пешылі. І найлепшым бавеннем сэрца і душы чалавечай была Ты, пудоўная нашая Песня ...

Удзень і ўначы, у хаце сумной — на Радзіме, і недзе далёка — на землях чужых і варожых, у горы і ішчасці, у дзень нарадзінаў і смерці — заўсёды і ўсюды — звінеў, не змаўкаў непадкупны, адменны, наструнены голас Зямлі Беларускай.

Расла і ішла Ты ад мора да мора, за стромыя горы і пушчы ставечныя, праз вільгаць туманаў балотных сягала і немагчыма тваі; на крылах вятровых наўсуперак лёсу плыла і мацнела пад сонцам, пад зорамі неба блакітнага свету.

І сяння жывеш — не скараешся, родная, мужная Песня народы! І толькі часамі Твой голас, сумны і надрыўны, ад болю змаўкае і падае ніцма на жораст, сухі і калочы, каб потым, акрэпішы, напіўшыся соку зямнога, узяцца вышэй 'шчэ, скрануць нежывога і горам прыбітага брата словам сваім абнадзеіць.

Ні вецер ільдізнага мора, ні спёка паўднённая пустак не спыняць Цябе, не скоўчаюць і не здушаць нідзе і ніколі, дарма што зняславіць нароўяць дзікія, нязвыклія, прышлыя зыкі. Нямеюць, пачуў я, спакусныя гукі і курчацца зводнікі цёмныя вуліц, адчуўшы Тваю векапомную славу.

І слухаюць людзі, чакаюць, ля крыжа укленьчыўшы нема, прыходу забавення пад грым навальніцы, дзе стрэлы маланак, агністыя стрэлы, ўядаюцца хіжа ў цела жывое, і раніць шаленства атрутай смяротнай з уцехай на сцэжках прычмелых істоту.

Душа чалавека, як Песня, — жывою не дасца ў рукі свайго ліхадзея! ... І смерць не далее змагчы, спіхамірыць, хоць пела павісе на горкай асіне. Дух вечны, і вечнасць сілы узлёту глумлівай сілы зямлі спакарылі.

Прабілася Песня праз немагчыма далёкі ... Спатоліўшы сілы ў дарозе нялёгкай, упала ад стомы на сівыя скалы, і ... песню спынілі халодныя Альпы. Галосцяць і б'юцца аб камень зімшэлы абрыўкі мелодый далёкага Краю, і стогнуць журботна, налітыя гнева, у лёхах маўклівых падбітыя рытмы .. Дарма... Не памруць, не загінуць без следу, хоць песні чужыя збіваюць іх з тропу. Яны 'шчэ жывыя і грывнуць над светам, узнісшы да зораў імя Беларусі.

Ліпень 1946

## Рэдактар Станіслаў Суднік

Рэдакцыйная рада:

Генадзь Бурэйкін — старшыня,  
Людміла Дзіцэвіч, Сяргей Запрудскі,  
Аляксей Пяткевіч, Аляксей Рагуля,  
Аляксей Саламонаў, Павел Сцяцко,  
Алег Трусаў, Эрнэст Ялугін.

Аўтары нясуць поўную адказнасць за падбор і дакладнасць прыведзенай інфармацыі.

Газета надрукавана ў Лідскай друкарні ўпраўлення грамадска-палітычнай інфармацыі і друку Гродзенскага аблвыканкома.

231300, г. Ліда, вул. Ленінская, 23.

Кошт па дамоў. Газета падпісана да друку 26. 10. 98 г.

Наклад 3500 асобнікаў. Замова № 2537.

Падпісны індэкс: 63865.

Кошт падпіскі: 1 мес. - 12 000 руб., 3 мес. - 36 000 руб.